

05 01 2026

6 45

திங்கட்கிழமை

காலை

தலைப்புச் செய்திகள்

1. தமிழக சட்டப்பேரவைத் தேர்தலில் ஆட்சி மாற்றத்தை ஏற்படுத்த மக்கள் உறுதியூண்டுள்ளதாக மத்திய உள்துறை அமைச்சர் திரு. அமித் ஷா தெரிவித்துள்ளார்.
2. மத்திய அமைச்சர் திரு. ஷிவ்ராஜ் சிங் செளஹான், ஈரோட்டில் இன்று மஞ்சள் விவசாயிகளுடன் கலந்துரையாடுகிறார்.
3. மகளிர் நலனுக்காக தமிழக அரசு பல்வேறு திட்டங்களை செயல்படுத்தி வருவதாக மாநில அமைச்சர் திரு. எ.வ. வேலு தெரிவித்துள்ளார்.
4. உறுதியளிக்கப்பட்ட ஓய்வூதியம் என்ற பெயரில் அரசு ஊழியர்களை திமுக அரசு ஏமாற்றியிருப்பதாக அஇஅதிமுக பொதுச்செயலாளர் திரு. எடப்பாடி பழனிசாமி கூறியுள்ளார்.
5. தேசிய சீனியர் வாலிபால் சாம்பியன் போட்டியின் இன்றைய லீக் ஆட்டத்தில் தமிழக அணி, ஆடவர் பிரிவில் - ரயில்வே அணியையும், மகளிர் பிரிவில் ஜம்மு-கஷ்மீர் அணியையும் எதிர்கொள்கின்றன.

<<<<>>>>

தமிழக சட்டப்பேரவைத் தேர்தலில் ஆட்சி மாற்றத்தை ஏற்படுத்த மக்கள் உறுதியூண்டுள்ளதாக மத்திய உள்துறை அமைச்சர் திரு. அமித் ஷா தெரிவித்துள்ளார்.

திருச்சியில் நேற்று மாநில பிஜேபி மையக் குழுக் கூட்டத்திற்கு தலைமை வகித்துப் பேசிய அவர், ஊழல் நிறைந்த திமுக அரசை அகற்ற மக்கள் விரும்புவதாக கூறியுள்ளார்.

தேசிய ஜனநாயக கூட்டணிதான் அவர்களின் விருப்பமாக உள்ளது என்றும் அவர் குறிப்பிட்டுள்ளார்.

எனவே பிஜேபி நிர்வாகிகள் தத்தமது பகுதியில் உள்ள வாக்குச்சாவடிகளில் அதிக வாக்குகள் பெறும் வகையில் பணியாற்ற வேண்டும் என்றும் திரு. அமித் ஷா கேட்டுக்கொண்டுள்ளார்.

இதனைத் தொடர்ந்து இன்று ஸ்ரீரங்கம் ரெங்கநாதர் கோவிலில் வழிபட உள்ள அவர், பின்னர் திருச்சி மன்னார்புரம் பகுதியில் மாநில பிஜேபி சார்பில் நடைபெறும் பொங்கல் விழாவிலும் கலந்துகொள்கிறார்.

<<<<>>>>

மத்திய வேளாண் மற்றும் ஊரக வளர்ச்சித்துறை அமைச்சர் திரு. ஷிவ்ராஜ் சிங் செளஹான், ஈரோட்டில் இன்று பல்வேறு நிகழ்ச்சிகளில் பங்கேற்கிறார்.

இன்று காலை ஈரோடு அடுத்த செம்மம்பாளையத்தில் மஞ்சள் சாகுபடி செய்யப்படும் தோட்டங்கள் மற்றும் மஞ்சள் விற்பனை மண்டியை பார்வையிடும் அவர், வளர்ச்சி அடைந்த இந்தியாவிற்கான ஊரக வேலைவாய்ப்பு உறுதி மற்றும் வாழ்வாதார சட்டம் மூலம் மேற்கொள்ளப்படும் பணிகளையும் ஆய்வு செய்ய உள்ளார்.

அதனைத் தொடர்ந்து ஈரோட்டில் உழவர் உற்பத்தியாளர் குழுக்கள், விவசாயிகள் மற்றும் பெண் விவசாயிகளை தனித்தனியாக சந்தித்து திரு. செளஹான் ஆலோசனை நடத்த உள்ளார்.

<<<<>>>>

மகளிர் நலனுக்காக தமிழக அரசு பல்வேறு திட்டங்களை செயல்படுத்தி வருவதாக பொதுப்பணித்துறை அமைச்சர் திரு. எ.வ. வேலு கூறியுள்ளார்.

திருவண்ணாமலை மாவட்டம் மெய்யூரில் பன்னோக்கு அரங்க கட்டுமானப் பணிக்கு அடிக்கல் நாட்டிப் பேசிய அவர், கிராமப்புற

மக்களின் வாழ்வாதாரத்தை மேம்படுத்தும் நோக்கில் இந்த நவீன பன்னோக்கு அரங்குகள் கட்டப்பட்டு வருவதாக தெரிவித்தார்.

கிராமப்புற மக்கள் குறைந்த வாடகையில் இந்த அரங்குகளைப் பயன்படுத்திக்கொள்ள அனுமதிக்கப்படுவதாக அவர் குறிப்பிட்டார்.

அரசுத் திட்டங்களை மக்கள் முழுமையாக பயன்படுத்தி பயனடையுமாறும் திரு. எ.வே. வேலு கேட்டுக்கொண்டார்.

<<<<>>>>

உறுதியளிக்கப்பட்ட ஓய்வூதியம் என்ற பெயரில் அரசு ஊழியர்களை திமுக அரசு ஏமாற்றியிருப்பதாக அஇஅதிமுக பொதுச்செயலாளர் திரு. எடப்பாடி பழனிசாமி கூறியுள்ளார்.

சேலம் மாவட்டம் கெஜல்நாயக்கன்பட்டியில் நடைபெற்ற பொதுக்கூட்டத்தில் பேசிய அவர், தேர்தல் பயம் காரணமாக திமுக அரசு புதிய திட்டங்களை அறிவித்து வருவதாக குற்றம் சாட்டினார்.

மாநிலத்தில் நிரந்தர டி.ஜி.பி. நியமிக்கப்படாததால், போதைப்பொருள் விற்பனை அதிகரித்து சட்டம்-ஒழுங்கு சீர்கெட்டிருப்பதாகவும் அவர் குறிப்பிட்டார்.

அஇஅதிமுக மீண்டும் ஆட்சிக்கு வந்தால் நெசவுத் தொழிலைப் பாதுகாக்க தேவையான நடவடிக்கை எடுக்கப்படும் என்றும் திரு. எடப்பாடி பழனிசாமி தெரிவித்தார்.

<<<<>>>>

நாமக்கல் அருகே மத்திய கல்வியமைச்சகம், கலாச்சாரத்துறை மற்றும் தேசிய கல்வியியல் ஆராய்ச்சி நிறுவனம் சார்பில் இளம் அறிவியல் சிந்தனையாளர்களுக்கென மாநில அளவிலான தேர்வு மற்றும் பயிலரங்கு நடைபெற்றது.

6 முதல் 11ஆம் வகுப்பு வரை பயிலும் மாணவர்களுக்கான இத்தேர்வில் வெற்றி பெற்ற 12 மாணவ-மாணவியர் வரும் மே மாதம் புனையில் நடைபெறும் தேசிய அளவிலான தேர்வில் பங்கேற்க இருப்பதாக எமது செய்தியாளர் தெரிவிக்கிறார்.

(Voice Byte - Kannan - 44 Sec)

<<<<>>>>

தமிழகத்தில் வாக்காளர் பட்டியலில் புதிதாக பெயர் சேர்க்க 9 லட்சத்து 14 ஆயிரத்து 931 விண்ணப்பங்கள் வரப்பெற்றுள்ளதாக தேர்தல் ஆணையம் தெரிவித்துள்ளது.

மாநிலம் முழுவதும் கடந்த இரு வாரங்களாக நடைபெற்ற சிறப்பு முகாம்கள் மூலம் இந்த விண்ணப்பங்கள் பெறப்பட்டுள்ளது.

இதேபோன்று பெயர்களை நீக்குவதற்கு 13 ஆயிரத்து 457 விண்ணப்பங்கள் பெறப்பட்டுள்ளதாகவும் தேர்தல் ஆணையம் தெரிவித்துள்ளது.

<<<<>>>>

தஞ்சையில் நேற்று காலமான திமுக முத்த தலைவரும், நாடாளுமன்ற முன்னாள் உறுப்பினருமான எல். கணேசன் உடலுக்கு அக்கட்சித் தலைவரும், முதலமைச்சருமான திரு. மு.க. ஸ்டாலின் நேரில் அஞ்சலி செலுத்தினார்.

மாநில அமைச்சர்கள், நாடாளுமன்ற, சட்டமன்ற உறுப்பினர்களும் எல். கணேசன் உடலுக்கு அஞ்சலி செலுத்தினர்.

<<<<>>>>

திண்டுக்கல்லில் நடைபெற்ற அகில இந்திய அளவிலான சேவல் கண்காட்சியில் பல்வேறு மாநிலங்களில் இருந்து கொண்டுவரப்பட்ட சுமார் 500க்கும் மேற்பட்ட சேவல்கள் பங்கேற்றன.

இதில் விசிறி வால் சேவலை வாங்க கடும் போட்டி நிலவியதாக எமது செய்தியாளர் தெரிவிக்கிறார்.

<<<<>>>>

தமிழகத்தில் அரையாண்டு தேர்வு விடுமுறைக்குப் பின் பள்ளிகள் இன்று மீண்டும் திறக்கப்படுகிறது.

மாநிலம் முழுவதும் உள்ள பள்ளிகளில் கடந்த மாதம் 24ஆம் தேதி முதல் நேற்று வரை அரையாண்டு விடுமுறை அளிக்கப்பட்டிருந்தது.

<<<<>>>>

இருவரிச் செய்திகள்

கிரீன்லாந்தை கைப்பற்றுவது என்ற முடிவைக் கைவிடுமாறு அமெரிக்க அதிபர் திரு. டோனல்ட் ட்ரம்ப்பை, டென்மார்க் பிரதமர் திரு. Mette Frederiksen வலியுறுத்தியுள்ளார்.

ஈராக் அதிபர் தேர்தலுக்கான வேட்புமனு தாக்கல் இன்றுடன் நிறைவடையும் நிலையில் இதுவரை 41 பேர் மனுதாக்கல் செய்துள்ளனர்.

ஈரானில் நிலவும் விலைவாசி பிரச்சினைக்கு தீர்வு காணும் நோக்கில் ஒவ்வொரு குடும்பத்திற்கும் வழங்கப்படும் மாதாந்திர மானிய உதவித் தொகை 10 மில்லியன் ரியாலாக உயர்த்தி வழங்கப்படும் என்று அந்நாட்டு அரசு அறிவித்துள்ளது.

மகாராஷ்டிர மாநிலம் வார்தாவில் உள்ள மகாத்மா காந்தி ஊரக தொழில் வளர்ச்சி நிறுவனத்தில் அறிவியல் தொழில்நுட்பம் வாயிலாக கிராம தொழில்களை மேம்படுத்த மேற்கொள்ளப்பட்டு வரும் பணிகளை மத்திய இணையமைச்சர் செல்வி ஷோபா கரந்தலாஜே இன்று ஆய்வு செய்கிறார்.

ஜார்கண்ட் மாநிலத்தில் நிலவும் கடும் குளிர் காரணமாக ராஞ்சி மற்றும் ஜம்ஷெட்பூரில் உள்ள பள்ளிகளுக்கு இன்றும், நாளையும் விடுமுறை அளிக்கப்பட்டுள்ளது.

திருவள்ளூர் மாவட்டத்தில் திருத்தணி, மீஞ்சூர், பூவிருந்தவல்லி உள்ளிட்ட 13 ஒன்றியங்களில் மாற்றுத்திறனாளிகளுக்கான மருத்துவ மதிப்பீட்டு முகாம் நாளை முதல் வரும் 9ஆம் தேதி வரை நடைபெறும் என்று ஆட்சியர் திரு. பிரதாப் அறிவித்துள்ளார்.

நாகை மாவட்டம் வேதாரண்யத்தில் நடைபெற்ற சாலைப் பாதுகாப்பு விழிப்புணர்வு பேரணியில் இருசக்கர வாகன ஓட்டிகளுக்கு ஹெல்மெட் வழங்கப்பட்டது.

விருதுநகர் மாவட்டம் சிவகாசியில் நடைபெற்ற ஆணழகன் போட்டியில் சிவகாசியைச் சேர்ந்த குழுவினர் பல்வேறு பிரிவுகளில் மிஸ்டர் விருதுநகர் பட்டத்தை தட்டிச் சென்றனர்.

சென்னை மெரீனா நீலக்கொடி கடற்கரைப் பகுதியில் நடைபெற்ற தமிழக பாரம்பரிய கலைநிகழ்ச்சிகளை ஏராளமானோர் கண்டு மகிழ்ந்தனர்.

விளையாட்டுச் செய்திகள்

தேசிய சீனியர் வாலிபால் சாம்பியன் போட்டியின் இன்றைய லீக் ஆட்டத்தில் தமிழக அணி, ஆடவர் பிரிவில் - ரயில்வே அணியை எதிர்கொள்கிறது.

வாரணாசியில் இப்போட்டி மாலை மணி 4.30க்கு நடைபெறும்.

மகளிர் பிரிவில் தமிழக அணி - ஜம்மு-கஷ்மீர் அணியை
எதிர்கொள்கிறது.

இப்போட்டி பிற்பகல் மணி 1.30க்கு நடைபெறுகிறது.

தேசிய குத்துச்சண்டை சாம்பியன்ஷிப் போட்டியின் ஆடவர்
பிரிவில் அமித் பங்கலும், மகளிர் பிரிவில் Sagar-ம் வெற்றி
பெற்றுள்ளனர்.

<<<<The End>>>>